

śrīḥ

*śrīmate nigamāntamahādeśikāya namaḥ
śrīmān veṅkaṭanāthāryaḥ kavītārkikakesarī |
vedāntācāryavaryo me sannidhattāṃ sadā hr̥di ||*

śrīmadvālmīkīyarāmāyaṇam

|| sundarakāṇḍam ||

ekacatvāriṃśaḥ sargaḥ

This document has been prepared by*

Sunder Kidāmbi

with the blessings of

śrī raṅgarāmānuja mahādeśikan

His Holiness śrīmad āṇḍavan of śrīraṅgam

*This was typeset using L^AT_EX and the **skt** font.

śrīḥ
śrīsītārāmābhyāṃ namaḥ
śrīmate rāmānujāya namaḥ

॥ *sundarakāṇḍam* ॥

ekacatvāriṃśaḥ sargaḥ

hanumatā pramadāvanasya vidhvaṃsaḥ

sa ca vāgbhiḥ praśastābhirgamiṣyan pūjitastayā |
tasmād deśādapākramya cintayāmāsa vānaraḥ || 5.41.1 ||

alpaśeṣamidaṃ kāryaṃ dr̥ṣṭeyamasitekṣaṇā |
trīnupāyānatikramya caturtha iha dr̥śyate || 5.41.2 ||

na sāma rakṣaḥsu guṇāya kalpate
na dānamarthopaciteṣu yujyate |
na bhedasādhyā baladarpitā janāḥ
parākramastveṣa mameha rocate || 5.41.3 ||

na cāsya kāryasya parākramādr̥te
viniścayaḥ kaścidihopapadyate |
hatapravīrāśca raṇe tu rākṣasāḥ
kathañcidīyuryadihādya mārḍavam || 5.41.4 ||

kārye karmaṇi nirvṛtte yo bahūnyapi sādhayet |
pūrvakāryāvirodhena sa kāryaṃ kartumarhati || 5.41.5 ||

na hyekaḥ sādako hetuḥ svalpasyāpītha karmaṇaḥ |
yo hyartham bahudhā veda sa samartho'rthasādhane || 5.41.6 ||

ihaiva tāvatkṛtaniścayo hyahaṃ
vrajeyamadya plavageśvarālayam |

parātmāsammardaviśeṣatattvavit

tataḥ kṛtaṃ syānmama bhārṭṛśāsanam || 5.41.7 ||

kathaṃ nu khalvadya bhavet sukhāgataṃ

prasahya yuddhaṃ mama rākṣasaiḥ saha |

tathaiva khalvātmabalaṃ ca sāravat

samānayenmāṃ ca raṇe daśānanaḥ || 5.41.8 ||

tataḥ samāsādya raṇe daśānanaṃ

samantrivargaṃ sabalaṃ sayāyinam |

hṛdi sthitaṃ tasya mataṃ balaṃ ca vai

sukhena matvāhamitaḥ punarvraje || 5.41.9 ||

idamasya nṛśaṃsasya nandanopamamuttamam |

vanam netramanaḥkāntaṃ nānādrumalatāyutam || 5.41.10 ||

idaṃ vidhvaṃsayiṣyāmi śuṣkaṃ vanamivānalaḥ |

asmin bhagne tataḥ kopaṃ kariṣyati sa rāvaṇaḥ || 5.41.11 ||

tato mahatsāśvamahārathadvipaṃ

balaṃ samāneṣyati rākṣasādhipaḥ |

triśūlakālāyasapaṭṭiśāyudhaṃ

tato mahadyuddhamidaṃ bhaviṣyati || 5.41.12 ||

ahaṃ ca taiḥ saṃyati caṇḍavikramaiḥ

sametya rakṣobhirabhaṅgavikramaḥ |

nihatya tad rāvaṇacoditaṃ balaṃ

sukhaṃ gamiṣyāmi harīśvarālayam || 5.41.13 ||

tato mārutavat kruddho mārutirbhīmavikramaḥ |

ūruvegena mahatā drumān kṣeptumathārabhat || 5.41.14 ||

tatastaddhanumān vīro babhañja pramadāvanam |

mattadvijasamāghuṣṭaṃ nānādrumalatāyutam || 5.41.15 ||

tadvanaṃ mathitairvrkṣairbhinnaiśca salilāśayaiḥ |
cūrṇitaiḥ parvatāgraiśca babhūvāpriyadarśanam || 5.41.16 ||

nānāśakuntavirutaiḥ prabhinnasalilāśayaiḥ |
tāmraiḥ kisalayaiḥ klāntaiḥ klāntadrumalatāyutaiḥ || 5.41.17 ||

na babhau tad vanaṃ tatra dāvānalahataṃ yathā |
vyākulāvaraṇā rejurvihvalā iva tā latāḥ || 5.41.18 ||

latāgrhaiścitragrhaiśca sādita-
rivyālairmṛgairārtavaraiśca pakṣibhiḥ |
śilāgrhairunmathitaistathā grhaiḥ
praṇaṣṭarūpaṃ tadabhūnmahad vanaṃ || 5.41.19 ||

sā vihvalāśokalatāpratānā
vanasthalī śokalatāpratānā |
jātā daśāsyapramadāvanasya
kaperbalāddhi pramadāvanasya || 5.41.20 ||

tataḥ sa kṛtvā jagatīpatermahān
mahad vyalīkaṃ manaso mahātmanaḥ |
yuyutsureko bahubhirmahābalaiḥ
śrīyājvalaṃstoraṇamāśritaḥ kapiḥ || 5.41.21 ||

|| ityārṣe śrīmadrāmāyaṇe vālmīkīye ādikāvye
sundarakāṇḍe ekacatvāriṃśaḥ sargaḥ ||